

# Regional Urdu Text Bulletin, Chatrapati Sambhajinagar

Date: 13 June-2024

Time: 09:00-09:10 am

آکاشوانی چھترپتی سمبھاجی نگر

علاقائی خبریں

تاریخ: ۱۳ جون ۲۰۲۴ء

وقت: ۹:۱۰-۹:۰۰

\*\*\*\*\*

.....: سرخیاں .....

پیش ہے خاص خبروں کی سرخیاں:

- ☆ جوہری توانائی شعبے کی تحقیق کے ذریعے کینسر کے علاج کیلئے ایکٹوسائٹ ٹکیہ کی دریافت: ریڈیو تھیراپی سے گذرنے والے سرطان کے مریضوں کی تکالیف میں کمی کا امکان۔
- ☆ ریاستی قانون ساز کونسل کی چار نشستوں کیلئے 55 امیدوار انتخابی میدان میں۔
- ☆ پارٹی مخالف سرگرمیوں کی پاداش میں پردیش کانگریس کے دو عہدیداروں سمیت تین افراد پارٹی سے خارج۔
- ☆ خریف ہنگام کی تخم ریزی کیلئے تخم اور کھادوں کے استعمال سے متعلق محکمہ زراعت کی جانب سے ہدایات جاری۔
- ☆ اور۔۔۔ ٹی۔ ٹوٹی عالمی کپ کرکٹ ٹورنامنٹ میں بھارت کی امریکہ کیخلاف سات وکٹ سے فتح۔

\*\*\*\*\*

اب خبریں تفصیل سے:

جوہری توانائی محکمہ کے ذریعے کئی دہائیوں سے جاری تحقیق میں بھارت نے بڑی کامیابی حاصل کی ہے۔ اس تحقیق کے مطابق تیار کردہ ایکٹوسائٹ نامی ٹکیہ کے ذریعے ریڈیو تھیراپی سے گذرنے والے کینسر نے مریضوں کا معیار زندگی بہتر ہو سکے گا۔ کل ممبئی میں منعقدہ ایک پروگرام میں یہ گولی بازار میں فروخت کیلئے پیش کر دی گئی۔ بھابھا جوہری توانائی مرکز کے ڈائریکٹر یو ایک بھسین سمیت کئی اہم شخصیات اس موقع پر موجود تھیں۔ یو ایک بھسین نے بتایا کہ یہ ٹکیہ کینسر کے علاج کے دوران تابکاری کے طرز علاج کے دوران صحت مند اعضاء کو ہونے والے نقصان کو روکنے میں مددگار ثابت ہوگی۔ ممبئی کے بھابھا جوہری توانائی تحقیقاتی مرکز، نئی ممبئی کے ایڈوانسڈ سینٹر فار کینسر ریسرچ اینڈ ایجوکیشن، ٹاٹا میموریل ہاسپٹل اور بنگلور میں آئی ڈی آر ایلین تجربہ کار کی تحقیق کے بعد تیار کردہ یہ گولی ہندوستان میں نہایت کم قیمت پر دستیاب ہوگی۔ فی الحال یہ بات بھی زیر تحقیق ہے کہ کیا سرطان کے مریضوں کے کیموتھیراپی کے ذریعے علاج کے دوران ہونے والے مضر اثرات کو روکنے میں بھی یہ کارگر ثابت ہوگی یا نہیں۔ اس گولی کو فوڈ سیفٹی اینڈ اسٹینڈرڈز اتھارٹی سے منظوری مل گئی ہے اور ڈرگ ریگولیشن اتھارٹی آف انڈیا سے منظوری کا انتظار ہے۔

\*\*\*\*\*

ریاستی قانون ساز اسمبلی کا مانسون اجلاس آئندہ 27 جون سے منعقد ہوگا۔ اس اجلاس کا نوٹیفکیشن گورنر میس نے کل جاری کیا۔

\*\*\*\*\*

نائب وزیر اعلیٰ اجیت پوار نے ہدایت کی ہے کہ ریاست میں مارکیٹنگ فیڈریشن دیگر تنظیموں کے ساتھ مل کر ضرورت کے مطابق کھاد کا مکمل ذخیرہ اٹھائیں اور اس کے بعد بھی اگر ضرورت محسوس کی جاتی ہے تو محکمہ زراعت مارکیٹنگ فیڈریشن کیلئے اضافی کوٹہ جاری کرے۔ وہ گذشتہ روز اس خصوص میں منعقدہ اجلاس سے خطاب کر رہے تھے۔ وزیر زراعت دھنجنے منڈے مارکیٹنگ فیڈریشن کے چیئرمین دتا تریہ پانسرے سمیت کئی عہدیدار اس اجلاس میں شریک تھے۔

\*\*\*\*\*

اسی دوران مارکیٹنگ کے وزیر عبدالستار نے ہدایت کی ہے کہ کسانوں کو مرکز مان کر زرعی مارکیٹنگ کیلئے سہولیات مہیا کی جائیں گی۔ کل ممبئی میں ریاستی زرعی پیداوار بورڈ کے 152 ویں بورڈ آف ڈائریکٹرز اجلاس سے وہ مخاطب تھے۔ چھترتی سمبھاجی نگر، سلوڑ اور شری رام پور سمیت ریاست بھر میں تعمیر کیے جانے والے مجوزہ منصوبوں کی تفصیلات بھی اس اجلاس میں پیش کی گئیں۔

\*\*\*\*\*

ریاست میں قانون ساز کونسل کے ممبئی گریجویٹس حلقے، کوکن ڈویژن کے گریجویٹس، ناسک ڈویژن کے اساتذہ اور ممبئی اساتذہ حلقے کیلئے مجموعی طور پر 55 امیدوار انتخابی میدان میں ہیں۔ ان میں ممبئی گریجویٹس حلقے میں آٹھ، کوکن گریجویٹس حلقے میں 13، ناسک اساتذہ حلقے میں 21، اور ممبئی اساتذہ حلقے کے 13 امیدوار شامل ہیں۔ ان چار نشستوں میں سے تین پر مہا واکاس آگھاڑی اور مہایوتی کے مابین راست مقابلہ اور ممبئی اساتذہ حلقے میں چار رُخی مقابلہ متوقع ہے۔ ممبئی گریجویٹس حلقے میں شیوسینا کے دیک سوانت نے اپنی امیدواری واپس لے لی۔ اس لیے اس حلقے میں بی جے پی کے کرن شیلار، شیوسینا اڈھو باڑا صاحب ٹھا کرے پارٹی کے انیل پر ب کے مابین راست مقابلہ ہے۔ ممبئی اساتذہ حلقے میں بی جے پی کے شیونا تھو دراٹے، شیوسینا اڈھو باڑا صاحب ٹھا کرے پارٹی کے جے ایم ابھینکر، راشٹروادی کانگریس کے شیواجی راؤ نلاؤڑے اور شکشک بھارتی کے امیدوار سبھاش مورے کے درمیان چہار رُخی مقابلہ متوقع ہے۔

\*\*\*\*\*

لوک سبھا انتخابات کے دوران پارٹی مخالف سرگرمیوں کی پاداش میں ریاستی کانگریس کے سیکریٹری پرشانت گاوندے، جنرل سیکریٹری ست سنگ نارائن راؤ منڈے اور سابق رکن اسمبلی نارائن راؤ شریمنت راؤ منڈے کو پارٹی سے چھ برس کیلئے خارج کر دیا گیا ہے۔ پردیش کانگریس کمیٹی کے نائب صدر نانا گاوندے نے بتایا کہ پردیش کانگریس صدر نانا پٹولے کے حکم پر یہ کارروائی کی گئی۔

\*\*\*\*\*

راشٹروادی کانگریس کے ریاستی صدر سنیل ٹکرے نے کہا ہے کہ وہ آئندہ اسمبلی انتخابات کیلئے ریاست گیر دورہ کریں گے۔ کل ممبئی میں منعقدہ ایک اخباری کانفرنس سے خطاب کرتے ہوئے انھوں نے کہا کہ لوک سبھا انتخابات میں ہوئی خامیوں کو دور کر کے ان کی پارٹی اسمبلی انتخابات میں جائیگی۔

\*\*\*\*\*

ڈاکٹر بابا صاحب امبیڈکر مرٹھواڑہ یونیورسٹی کا 64 واں جلسہ تقسیم اسناد آج منعقد ہوگا۔ صبح گیارہ بجے اس جلسے کا آغاز ہوگا۔ یونیورسٹی کی ویب سائٹ پر اسے براہ راست نشر کیا جائیگا۔

\*\*\*\*\*

لاٹور ضلع پریشد کے تحت آنے والے درجہ چہارم کی آسامیوں کی بھرتی کیلئے امتحانات آج سے 16 جون کے درمیان ہوں گے۔ ضلع کے تین ذیلی مراکز پر یہ امتحانات منعقد ہو رہے ہیں۔ اس ضمن میں اپر ضلع مجسٹریٹ سنگیتا ٹکلی نے تمام امتحانی مراکز کے اطراف کے 100 میٹر کے اندر حکم امتناع نافذ کر دیا ہے۔

\*\*\*\*\*

دھاراشیو ضلع میں ضلعی زرعی افسر نے ہدایت کی ہے کہ کسان ضلع میں ضروری بارش ہونے کے سبب تخم ریزی کا آغاز کریں۔ اس بار موسمی برسات بروقت ہونے کے باعث تو راور مونگ کی فصلوں کے شاندار مواقع دستیاب ہیں۔ ضلع میں رواں برس اب تک 124 ملی میٹر بارش ہو چکی ہے۔

\*\*\*\*\*

لاٹوری ضلع کلکٹر ورشاٹھا کرگھوگے نے ہدایت کی ہے کہ لاٹوری ضلع میں بوگس بیج اور جعلی کھادوں کی فروخت روکنے کیلئے محکمہ زراعت مستعد رہ کر کام کرے۔ وہ کل ضلع کلکٹر دفتر میں ایک جائزہ اجلاس سے مخاطب تھیں۔ جعلی تخم کی فروخت کے خلاف کارروائی کیلئے فلائنگ اسکواڈ تشکیل دینے کی بھی انھوں نے ہدایت کی۔

\*\*\*\*\*

بیڑ ضلع میں اس خریف موسم میں ایک لاکھ 80 ہزار میٹرک ٹن کھاد کی ضرورت ہے، جس میں سے اب تک ایک لاکھ 51 ہزار 664 میٹرک ٹن کھاد بازار میں دستیاب ہے۔ اس خصوص میں تمام تفصیلات زرعی ایپ پر روزانہ اپڈیٹ کی جاتی ہیں۔ محکمہ زراعت نے کسانوں سے اپیل کی ہے کہ وہ ان معلومات سے استفادہ کریں۔

\*\*\*\*\*

ٹی۔ ٹوئٹی عالمی کپ کرکٹ ٹورنامنٹ میں کل بھارت نے امریکہ کو سات وکٹ سے شکست دیکر سپر 8 مرحلے میں داخلہ حاصل کر لیا۔ نارتھ نیویارک میں منعقدہ اس مقابلے میں امریکہ نے پہلے بلے بازی کرتے ہوئے مقررہ 20 اووروں میں آٹھ وکٹ کے نقصان پر 110 رن بنائے۔ بھارت کی جانب سے ارشدیپ سنگھ نے چار، ہارڈک پانڈیا نے دو اور اکرش پٹیل نے ایک وکٹ حاصل کیا۔ جواب میں بھارت نے سوریا بھاریادو کی غیر مفتوح نصف سنچری کی بدولت 19 ویں اور میں مطلوبہ ہدف حاصل کر لیا۔ ارشدیپ سنگھ کو ان کی بہترین باؤلنگ کیلئے پلیئر آف دی میچ قرار دیا گیا۔ ٹورنامنٹ میں آج ویسٹ انڈیز اور نیوزی لینڈ کے مابین میچ جاری ہے۔ تازہ ترین اطلاعات کے مطابق ویسٹ انڈیز کی جانب سے دیئے گئے 150 رنوں کے ہدف کے تعاقب میں نیوزی لینڈ کے 11 ویں اور کے اختتام تک پانچ وکٹ پر 63 رن بن چکے ہیں۔

\*\*\*\*\*

.....: سرخیاں :

آخر میں اس پلیٹن کی خاص خبریں ایک بار پھر:

- ☆ جوہری توانائی شعبے کی تحقیق کے ذریعے کینسر کے علاج کیلئے ایکٹوسائٹ ٹکیہ کی دریافت؛ ریڈیو تھیراپی سے گذرنے والے سرطان کے مریضوں کی تکالیف میں کمی کا امکان۔
- ☆ ریاستی قانون ساز کونسل کی چار نشستوں کیلئے 55 امیدوار انتخابی میدان میں۔
- ☆ پارٹی مخالف سرگرمیوں کی پاداش میں پردیش کانگریس کے دو عہدیداروں سمیت تین افراد پارٹی سے خارج۔
- ☆ خریف ہنگام کی تخم ریزی کیلئے تخم اور کھادوں کے استعمال سے متعلق محکمہ زراعت کی جانب سے ہدایات جاری۔
- ☆ اور۔۔۔ ٹی۔ ٹوئٹی عالمی کپ کرکٹ ٹورنامنٹ میں بھارت کی امریکہ کیخلاف سات وکٹ سے فتح۔

\*\*\*\*\*

اس کے ساتھ ہی علاقائی خبریں ختم ہوئیں۔

ان خبروں کو آپ AIR چھترپتی سمبھاجی نگر یوٹیوب چینل پر دوبارہ کسی بھی وقت سن سکتے ہیں۔

\*\*\*\*\*



